


د ”وېبن زلمي“ ملي مشرقي نهضت  
ويارلی غړی



عبدالشکور رشاد

۱۹۲۱ - ۲۰۰۴

د افغانستان او سیمې وتلی او نامتو عالم، څېړونکی، مؤرخ، لیکوال او شاعر اکاډیمیس پوهاند رشاد د ۱۹۲۱ م کال د نومبر پر ۱۴ ( د ۱۳۰۰ ل کال د لړم د میاشتی پر درویشتمه نېټه ) چې له لویې برتانې څخه زموږ دگران هیواد افغانستان د سیاسي خپلواکۍ دوه کاله تېر سوي وه د کندهار ښار د بابرو د کوچې په یوې مخوري او درنې کورنۍ کې سترگې دې نړۍ ته پرانیستې ، چې دې کورنۍ د سوداګرۍ تر څنګ د علم او پوهې سره ښه مینه درلوده او پلار یې ارواښاد عبدالغفور خان دمروجو علومو د مطالعې خاوند او پر خپلې مورنۍ ژبې سربېره یې ، په پارسي عربي ، اردو او انګریزي ژبو پوهیدي او نیکه یې حاجي محمد اياز خان دخپل وخت مشهور سوداګر او ورنیکه یې ( غور نیکه ) محمد جان خان ، تر نیکه یې نېک محمد خان او سرنیکه یې لکي صاحب خان چې دیو لک سکو خاوند او دمعاصر افغانستان د بنسټ ایښودنکي ستر احمدشاه بابا ( ۱۷۴۷ - ۱۷۷۳ م ) د وخت له مشهورو خلکو څخه و .

دا کورنۍ پخوا دپاچا جوړونکو (King Makers) کورنیو څخه بلل کېده ، لکه نور محمد خان بابر چې ( مستوفي الممالک ) او گل محمد خان بابر چې د ( امین الملک ) دنده سرته رسوله او دافغانستان ټولې اقتصادي او دهغه دپلان چاري ور دغاړي وې ، دلوي احمدشاه بابا سره یې کورنۍ دوستي هم درلوده او د هغه د لمسي شهزاده زمان چې وروسته له خپل پلار تیمور شاه څخه پر تخت کښېناست او د شاه زمان په نوم یې شهرت تر لاسه کړ ، خسر یې هم و . داستاد رشاد په روزنه او پالنه کې په لومړي ګام کې دهغه فاضل پلار مهمه ونډه درلوده ، لکه چې دی خپله د گوربت مجلې سره په مرکه کې وایې : "زما لومړی استاد زما پلار و ، پر هغه دي خدای <sup>c</sup> ورحمبيري زه یې روزلی ، خو متاسفانه چې د هغه سیوری په ۱۳ کلنۍ کې زما له سره څخه لیري سو او ما دده له ټول فضیلت څخه استفاده ونه سوه کړای ، تقریباً ۶۹ ( اوس ۷۳ ) کاله وړاندي ما انګریزي الفبا له پلاره زده کړې او عربي کتابونه مي هم تر مختصر پوري له پلاره سره ویلي دي ، پارسي کتابونه مي لکه گلستان ، بوستان ، حافظ او نور ټول له پلاره سره لوستي ، البته نور استادان مي هم درلوده، خو لومړی استاد مي پلار و ."

او همدارنګه د افغانستان په نوم کوم اخبار چې په لاهور کې خپرېدی او پښتو برخه یې درلوده ، د دوی پلار ته را استول کېدی او هغه یې مطالعه کاوه . خو د خپلې څیرکتیا له امله ډېر ژر په ۱۹۳۳ م کال کې په لومړي درجه له ښوونځي فارغ او په ۱۹۳۴ م کال یې پر دیارلس کلنۍ د ښوونکي په توګه رسمي ماموریت پیل کړ ، چې د پوهې او سن دلبروالي له امله یې په کوچني ښوونکي ډېر شهرت پیدا کړ چې حتی ډیر شاګردان به یې تر ده مشران هم وه . په ۱۹۴۶ م کال دکندهار د ښار دانتخابي ټولني رئیس او په ۱۹۴۷ م کال دکندهار د ښاروال مرستیال سو او له ۱۹۴۷ م کال وروسته هندوستان ته ولاړ ، هلته یې خپلو ځانګړو زده کړو او هم یې دپښتنواو پښتو په اړه ژورو څیړونو ته دوام ورکړ ، چې د "لودي پښتانه" کتاب ، چې ۴۲۰ مخونه لري او "سوري پښتانه" چې 400 مخونه لري یې ښه بیلګې دي او دهغه تر څنګ یې هندي ژبې او دیوانګري لیکدود هم زده کړ او څه سانسګریټ او انګریزي ژبې یې هم وکوتې . ۱۹۵۲ م کال د وینو ځلمیانو چې د افغانستان لومړي ملي دیموکرات گوند و ، د استازي په توګه د کندهار د ښاریانو له خوا پارلمان ته انتخاب سو خو دکندهار د والي عبدالغني خان ( قلعه بیګي ) او دچارواکو دمخالفت په وجه چې د وینو ځلمیانو او پوهاند رشاد سره یې درلود د دوی د راتیو صندوق د پولیسو له خوا ضبط او دی دښاروالۍ له تالار او انتخاباتي حوزې را وایستل سو . په ۱۹۵۷ م کال دپښتو ټولني د مسلکي غړي او دکابل پوهنتون د ژبو او ادبیاتو د پوهنځي د استاد په توګه وپېژندل سو چې وروسته بیا دپښتو ټولني د ریاست مسلکي مرستیال وټاکل سو ، سره له دې چې دکابل پوهنتون دژبو او ادبیاتو د پوهنځي استاد هم و . په ۱۹۶۱ م کال دپخواني شوروي اتحاد دست پیرزیورګ (پخوانی لینن ګراد) دښار د ختیځ پېژندنې د انستیتوت د پښتو ژبې د استاد په توګه د دوه نیم کاله له پاره ولېږل سو ، چې وروسته افغانستان ته راستون او د کابل پوهنتون د ژبو، ادبیاتو او بشري علومو د پوهنځي په پښتو څانګه کې استاد او بیا د دغه ډیپارټمنټ (څانګي) شف (مشر) سو او د وخت لوړه علمي رتبه پوهاندې یې په ۱۹۷۴ م کال کې تر لاسه کړه، څو ۱۹۷۸ م تر پېښي وروسته ډېر ژر لزوماً تقاعد ته سوق سو، خو ددې رژیم د مخالفت سره سره یې خپلې علمي او فرهنگي اړیکېد کابل پوهنتون، د علومو د اکاډمۍ، علمي ټولنو او کړیو سره وساتلې .

استاد رشاد لومړی شعر په ۱۹۳۴ م کال پر دیارلس کلنۍ ویلی، خو د هغه لومړی شعر په ۱۹۳۸ م او لومړی څېړنیزه لیکنه په ۱۹۴۱ م کال د افغانستان په مطبوعاتو (طلوع افغان) کې خپاره سوي دي . دده په وینا له ۲۶ کلنۍ څخه د وینو ځلمیانو د نهضت غړی و .

د جهاد پر مهال په کابل کې اوسېد، خو مضامین او شعرونه به یې په مستعارو نومونو چې په هیواد کې خطر ورته پېښ نه کړي، د کلفورنيا په Freedom ، د ناروې په مجاهد ولس، جرمني ، اطريش، هند، پېښور ، کراچي او نورو ځایونو کې خپرېدل او چې ډېر به ترخه نه وو او په سمبولیک ډول به پکې د وخت رژیم غندل سوی او ملي جهاد او آزادي ستایل سوې وه ، په کابل کې هم خپرېدل او له ۱۹۹۲ م کال وروسته چې د تنظیمونو تر منځ د واک د ساتلو او یا تر لاسه کولو جګړه پیل او ایټیکي اختلافاتو ته لمن ووهل سوه، د هغه دغندنې په خاطر یې هم شعرونه او لیکنې له هیواد څخه دباندې خپرې کړې او د طالبانو په وخت کې په یوه غونډه کې چې د ۱۹۷۹ م کال د روسانو د یرغل د غندنې په اړه نیول سوې وه، استاد رشاد د سر په بیه د طالبانو سیاست

د روشنفکرانو او دموکراسۍ په اړه وغانده او دا یې په ډاګه وویل چې: "زه وینس ځلمی وم، یم او اوسم به او دا ګوند هغه ګوند دی چې په افغانستان کې یې د لومړي ځل له پاره د دیموکراسۍ ښخ پورته کړ."

د ۱۹۷۸ م کال تر پېښې را وروسته بیا تر ۱۹۹۲ م کال پورې د دوی د سیاستونو د غندنې په اړه یوه شعري ټولګه د "ملحد شاهي" په نوم لیکلې او د ۱۹۹۲ م کال څخه بیا تر ۱۹۹۶ م کال پورې یوه شعري ټولګه د "تنظیم شاهي یا ملا شاهي" په نوم لیکلې او وروسته یې د طالبانو تر سقوط پورې د "طالب شاهي" په نوم یوه شعري ټولګه لیکلې ده. استاد د خپل ژوندانه تر وروستۍ شېبې پورې د زورواکۍ او بلواکۍ پر ضد شعرونه او لیکنې کړي دي، خو په څرګند ډول ویلای سو چې ژوند یې تل د چارواکو سره په مخالفت (اپوزیشن) کې تېر سوی دی، چې نه یې ظالم واکمنان منلي او نه یې پردی واکمنی، د دیموکرات او متعادل سیاست خوښوونکی او ریفورمست دی. په دغه توپیر چې په لږ آزاد چاپیریال کې یې مخالفت څرګند او د اختناق په شرایطو کې به یې په پټه او سمبولونو مخالفت کاوه. له دا ټولو ستونځو سره سره چې په وار وار تعقیب سوی او تهدید سوی و او دا امکان یې هم تر لاسه کړی وو چې څو ځله په شخصي ډول جاپان، هندوستان، پاکستان، یمن، امریکا، سعودي عربستان او نورو هیوادونو ته سفرونه وکړي، خو خپل هیواد یې خوشي نه کړ او بیرته خپل هیواد ته راستون سوی دی.

ارواښاد استاد به تل دا ویل چې "هیوادپر هر چا ګران دی خو ما ایمان پر راوړی، که مرم هم به دلته یم او که ژوندی یم هم به دلته یم."

ارواښاد استاد په پارسي، عربي، اردو، هندي، روسي او انګریزي ژبو پوهېدی او له ترکي او جاپاني ژبو څخه یې هم استفاده کولای سوای. پر خپلې مورنۍ ژبې سربېره یې په پارسي او اردو ژبو کې هم ښه عروضي شاعري کوله، خو دوی خپل ټول ژوند د پښتو ادب د پرمختګ او ودې په لاره کې تېر کړی دی، علمي، ادبي او تاریخي اثار یې لیکلي، د نړیوالو ادبیاتو ژباړې یې کړي او زیات شعرونه یې زموږ شعري نړۍ ته ډالی کړي دي. د دوی (۲۹) اثار له سلګونو مقالو سره چاپ سوي دي.